

ሰንበት ዘደብረ ዘይት

መጋቢት 10/2009 ዓ.ም. 3/19/2017

ሰማያዊ አቦና ክንምለሶ ይጽበዩና አሎ

መዝሙር: እንዘ ይነብር እግዚእነ ውስተ ደብረ ዘይት...።

ንባባት: ሮሜ 5:1-8 ፣ ፪ጴጥ 3:1-15፣ ግ.ሐ. 15:6-21፣ ዮሐ 4:5-42።

ምሰባክ: “እግዚአብሔርስ ግሃደ ይመጽእ ወአምላክነሂ ኢያረምም፣ እሳት ይነድድ ቅድሜሁ” ‘እግዚአብሔር ግልጺ ኮይኑ ክመጽእ እዩ፣ አምላኽና ክመጽእ እዩ ሱቕ እውን አይብልን እዩ፣ ሓዊ አብ ቅድሚኡ ይቃጸል’ መዝ.50:3።

አብ ናይ ሎሚ ሰንበት መዝሙር “ብዙኃት ብስመይ አነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተግባሩ ዝጸንሐ ንሱ ኪድኅን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሽቡ ኃጢአተኛታት ምድሪ ኩሎም ኪበኽዩ እዮም፣ ሻቡ እግዚአብሔር ብትእዛዙን ብቐሉን ብአእላፋት መላእክቱን ተግጂቡ ብቃንዳ መለኸት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት አቦ እዩ እሞ በታ ስዓት እቲአ ካብ ሞት ኃጢአት ይምሓረና” ይብል።

ሰንበት ዘደብረ ዘይት ንዳግማይ ምጽአት ክርስቶስ ክንሰናዶ ከም ዘሎና የዘኻኸረና። አብ እምነትና ክልተ ምጽአት ክርስቶስ ከም ዘሎ ንአምን። ፩ይ ኢየሱስ ክርስቶስ ሥጋና ለቢሱ ካብ ድንግል ማርያም ቅድሚ ምውላዱ ዝነበረ ጊዜ። ፪ይ ክርስቶስ ድሕሪ ሞቱ ብግርማ መለኮት ክመጽእ ምጅኑ እሞ ንኹሉ ብዳግም ክፈርዶ እዩ። ሎሚ ክንሓበሉ ተደልዩ ዘሎ ዳግማይ ምጽአት ክርስቶስ እዩ። አብ ሕይወትና ሓንቲ መዓልቲ አብ ቅድሚ መንበር አምላኽ አብዚ ሕይወት ዘሕለፍናዮ ግብሪ ክንሕተተሉ ምጅና ፈሊጥና ስንቂ ሰማይ ክነሰናዱ ከም ዝግብኡና ክንሓስብ አሎና። ክልተ ፍርዲ ይጽበዩና አሎ። ፩ያ ምስ ሞትና ብግብርና ንመንግስተ ሰማይ ወይ ንግሃነም እሳት ክንፍረድ ኢና። ፪ይ አብ ዳግማይ ምጽአት ዓለም ዳግም ምስ ምሉእ ዓለም ክንፍረድ ኢና። እቲ ቀንዲ እቲ መጀመርያ ፍርዲ እዩ ክንሓስብሉ ዘሎና ምኽንያቱ አብዚ ሕይወት ሓቀኛን ቅኑዕን ሕይወት እንተ መራሕና ዝጽበዩና ፍርዲ ናይ ክብርን ሞገስን እዩ ክኸውን። ግን አመት መገዲ አምላኽ ስሒትና እንነብር እንተ ኾና ፍርድና ኩነንዮ እዩ ዝስዕቦ።

ናይ ሎሚ ሰንበት መዝሙር እምብአር ነዚ አብ ግምት አእቲና ክንጥንቀቕሉን ክንሓስብሉን ዘሎና ነገራት ይነግረና። ኢየሱስ ዘቃልሉ ብስመይ ከመጽኡኹም እዮም እሞ ከየስሕቱኹም ተጠንቀቁ ኩሉ ጊዜ ተሰናዲኹም ጽንሑ ይብለና። አብ ሕይወት ትዕግስትን ምስትውዓልን ከም ዘድሊ ክነግረና ኢሉ ኸአ ክሳብ መወዳእታ ተግባሩ ዝጸንሐ ክድሕን እዩ ይብለና። ንዳግማይ ምጽአት ዝሕብሩ ምልክታት ክርአዩ እዮም እሞ ክነስተውዕል ይነግረና። ድሕሪ ሞት ንስሓ የለን ሎሚ እዩ እቲ ስንቂ ሰማይ እንእክበሉ አብ ሰማይ ጸብጻብ ጥራሕ ኢና እንህብ እግባይ ዘይብሉ ፍርዲ ክአ ክንውሃብ ኢና። ሎሚ አብ ሕልናና ኣቲና ክዕረ ዝግብኡ ንዓሪ አብ ሓቅን ጽድቅን ንመለስ አምላኽ ይነግር አሎ ሰማዕቲ ንኹን አፍደገ ሰማይ ከይዕጸወና።

ናይ ሎሚ ንባባትና አብ ማይ ዘተኮሩ እዮም። እዚ ኸአ ምስ ጥምቀት ዘለዎም ርክብ ይገልጽ። ማይ ምንጩ ሕይወት እዩ ከምኡ ናይ ጥፍአት ክኸውን ይኸእል እዩ። አብ ቅ. መጽሓፍ እንተ ተመልከትና ማይ አይኒ ንኖኅ ምኽንያት ድሕነቱ ኮይንዎ ነቶም ሰብ ሰዶምን ኅሞራን ግን ናይ

ጥፍአቶም። እስራኤላውያን ንባሕሪ ኤሪትራ ክሰግሩ እንከለዉ ማይ ናይ ድሕነቶም፣ ንግብጻውያን ግን ናይ ጥፍአቶም ምኽንያት ኮይኑ።

አብ ዘፀ 17:3-7 ዘሎ እንተ ኣንቡብና እግዚአብሔር ንደቂ እስራኤል ማይ ሕይወት ካብ ከውሒ ከም ዝሃቦም ንርኢ። ካብ ባርነት ግብጽን ኣብ መጨረሻ ኸአ ባሕሪ ክሳገሩ ከለዉ ካብ ኢድ ፈርዖን ኣድጊንዎም፣ ኣብ በረኻን ኣጻምእን ይጉዓዙ ስለ ዝነበሩ ብጽምኢ ክሞቱ ጀሚሮም። በዚ ኣብ ልዕሊ ኣምላኽን ሙሴን ከጉሮምርሙ ጀሚሮም። ሙሴ ከም ቀደሙ ኣብ ኣምላኽ ሓገዝ ሓቲቱ። በታ ካብ ግብጺ ክወጽኡ ንቀይሕ ባሕሪ ዝሰንጠቐላ በትሩ ንከውኒ ምስ ወቕቶ ማይ ወጺኡ በዚ ኸአ ኣምላኽ ምስኦም ከምዘሎ ኣመኑ ካብ ጽምኦም ከአ ድጋኑ። ሙሴ ኣብዚ ኣምሳል ኢየሱስ ይርኣ። ሙሴን ኢየሱስን ንህዝቢ ማይ ሕይወት ከም ዝሃቡ ንርኢ።

እዚ ኣብ ዘፀአት እንርእዮ ምስ ናይ ሎሚ ወንጌል ይመሳሰል። ኣምላኽ ብማይ ገሩ ከመይ ገሩ ሰማይዊ ሕይወት ኣብ ኩልና ኣመንቲ ከም ዘመሓልፈልና ንርኢ። ኢየሱስ ነዛ ሰማይ ዘይትጥቀስ ሳምራዊት ሰበይቲ ዘይነጽፍ ማይ ሕይወት ከም ዝህባ የተስፍዎ ከምኡ ንሱ መን ምኻኑ ይገልጻል። እዚ ኢየሱስ ነዛ ሳምራዊት ሰበይቲ ኣብ ዔላ ምርካቡ ብኣጋጣሚ ዝኾነ ኣይ ኮነንን ምኽንያቱ ዔላታት ምንጪ ማይ እዮም ግን መራኽቢ እውን እዮም። ሰባት ኣብ ሩባ ዝተፈላለዩ ነገራት ክገብሩ ይኸዱ ሩባታት መራኽቢ እዮም።

ቅድሚ ኣብ ዝርዝር ኣስተንትኖና ምእታውና ክንግንዘቦ ዘሎና እዛ ኣብ ወንጌል ዮሐንስ እትጥቀስ ሳምራዊት ሰበይቲ ንሰለስተ ግፉዓት ወይ ጭቁናት ሰባት ብዝያዳ ኢየሱስን ወንጌልን ዘተኩሩሎም እትውክል ክትከውን ትኽእል።

1. ደቂንስትዮ፥
2. ዝሩጋት (ብሓፈሻ ኣብ ዝርጋን ዓለም ዝነብሩ)፥
3. ኩሎም ጓኖት ሰባት ዘይንጹሓት፥ ዘይአመንቲ፥ ወጻእተኛታት።

ኢየሱስ ከም ሓደ ሰብ ክሕገዝ ዝደለ፣ ደኺሙ፣ ጠምዮ፣ ጸሚኡ፣ ዘሎ ኮይኑ እዩ ቀሪቡ። በዚ ኸአ ክሳብ ክንደይ ንኣና ከም ዝመሰለ ክንርኢ ንኽእል፣ ብዘይካ ኃጢአት ብኹሉ ንኣና መሲሉ (ዕብ 4:15)። እቲ ታሪኽ ኢየሱስ ደኺሙ ጸሚኡ ጠምዮ ኣብ ዔላ እናአዕረፈ እንከሎ ሓንቲ ሰበይቲ ቀትሪ ምድሪ ማይ ክትቀድሕ ዝመጽአት ማይ ኮታ ኣስትይኒ ብምባል እዩ ዝጅምር። ኣብዚ እቲ ዝቐለለ ነገር ክትገብሮ ዝነበራ ሱቕ ክትብል እዩ ምኽንያቱ ሳምራውያንን እስራኤላውያንን ኣይቃረቡን እዮም ነሮም። ከምኡ ሰብኣይ ምስ ዝኾነት ሰበይቲ ክዛረብ ባህሎም ኣይፍቀድን ነሩ። እንተ ኾነ ኢየሱስ ነታ ሰበይቲ ይዛረባ። ጸሚኡ ነሩ ግን መቐድሒ ካብቲ ዔላ ኣይ ነበሮን ስለዚ ማይ ክተስትዮ ሓቲትዎ። ናይ እዋኑ ባህልን ስርዓትን እኳ ኣየፍቅደሉ ኢየሱስ ልዕሊ ዝኾነ ባህልን ዓንቃፊ ዝኾነ ስርዓታትን ልዕሊ ዝኾነ ሰባት ከይብሉኒ ዝብሃል ኣጉል ባህልን ዘይቅኑዕ ስርዓትን ሓሊፉ ኣብቲ ቀንዲ ጸቡቕን ክፉእን ዝፈላሊ ነገራት ኣትዩ። ብርግጽ ጸሚኡ ነሩ እንተ ኾነ እቲ ቀንዲ ጽምኢ ዝነበሮ እምነትን ድሕነትን ናይ እታ ሰበይት እዩ ነሩ። ኣብዚ እንርእዮ ኢየሱስ እዩ ነታ ሰበይቲ ዝጸበዩ እዚ ኸአ ኣምላኽ ኩሉ ጊዜ ክረኽበና ክመልሰና ከም ዝጸበየና ኣብቲ ዘሎናዮ ሕይወት ይመጽኣና። ሽቡ ይዛረብናን ክንገብሮ ዝግብኣና ይነግረና። እዛ ሰበይቲ ቀጥሪ ምድሪ እያ ኣብ ዔላ ወሪዳ ብልምዲ ኣብ ዔላ ዝውረድ ንግሆ ወይ ኣጋ ምሽት ውልውል ምስ በለ እዩ እዛ ሰበይቲ ግን ቀትሪ ሰብ ከይርእያ ተሓቢኦ እያ ወሪዳ፣ ኣብ ገለ ባህልታት ቀትሪ ፀሓይ በርቲዕ እንክላ ዝወርዱ ሰይጣውንቲ እዮም ሰባት ከይውቅዑ ቀትሪ ኣይ

ወርዱን እየም። እዛ ሰበይቲ ግን ሕይወታ ካብ ሰብ ፈልዮ ምስ ኢጋንንቲ ከም እትሕወስ ገርዋ ኣብዚ ጊዜ እዩ ኢየሱስ ከድሕና ኣብ ዘላቶ ሕይወት መጺእዎ።

ኢየሱስ ሎሚ እውን ኣብ ንነፍሲ ወከፍና ኣብ ዘዘሎናዮ ሕይወት መጺኡ ክዛረበና ክሓተና ምሳና ኣሎ። ዝቐየር ሕይወት እንተ ኣሎና ሎሚ እዩ እዋኑ ክንቅይሮ። ማይ ኣስተየኒ/ይኒ እናበለ ዕላሉ ይጅምረልና ኣሎ። ንጽምኣት ኢየሱስ ክነርዊ ዝደልዮ ንግበረሉ። ውሽጣዊ ኩነታት ሕይወትና ዝርኢ ኢየሱስ እምብኣር ካብቲ ዘሎናዮ ክንቅይር ኣብኡ ክንምለስ ይቀርበና ኣሎ ንስምዓዮ ነዕልሎ ሽዑ ሕይወትና ክቐየር እዩ።

ነይታይ ኸይጸምእ እዎ ክቐየር ድማ ናብዚ ኸይመጽእሲ ካብቲ ማይ እቲ ሃበኒ።

እታ ሰበይቲ ከም ኢየሱስ ንሳእውን እውን ጽምኣት ነርዋ። ብኡ ምክንያት እያ ማይ ክትቀድሕ ኣብ ሄላ ወረዳ። እንተ ኾነ ጽምኣ ልዕሊ ማይ እዩ ነሩ እዚ ኸኣ እዩ ኢየሱስ ዝርኣዮ። ካብቲ ዘላቶ ዓዘቕቲ ስቓይን ሕማቕ ሕይወትን ወጺኦ ቅሳነት ክትረክብ የድልዮ ነሩ። ክትምሓርን ካብቲ ዘሕፍር ሕይወት እትነብሮ ዝነበረት ክትወጽእ፤ እቲ ብልባ ሓምሽተ ጊዜ ደልዮ ክትረኽቦ ዘይከአለት ፍቕሪ፤ ሓደ ኣብኡ እትኣምኖን እትቐበሎን፤ መስሕ መድሕን የድልዮ ነሩ። ኣካላዊ ጽምኢ መዓልቲ መዓልቲ ናብ ሄላ ዘውርዳ ነርዋ፤ እቲ ቀንዲ ግን መንፈሳዊ ጽምኢ ውሽጣዊ ጽምኢ ካብ ሓደ ሰብኣይ ናብ ካልእ ሰብኣይ ዝወስድ ግን ዘየርዊ ነርዋ። ንኢየሱስ ክትረኽቦ እንከላ ኣብ ቫድቫይ ሰብኣይ እያ በጺሓ ነራ ግን ጌና ሰብኣይ የብለይን ኢላቶ እዚ ኸኣ ናብ ቫብዓይ ገጸ ትሓስብ ከም ዘላ ዘመልክት እዩ።

ኣብ ቅዱስ መጽሓፍ ቍጽሪ ሽድሽተ ዘይምሉእ ቍጽሪ እዩ። ሸውዓተ እዩ ምሉእ ቍጽሪ ኢየሱስ ከም ቫብዓይ ሰብኣይ ኣብ ሕይወታ ኮይኑ እዩ ዝቐየር። ሽዑ ኩሉ ጸገማ ተካፍሎ እዎ እቲ ዝደለዮ ውሽጣዊ ጽምኢ ከምእትረዊ ገርዋ። ኣብዚ ቅዱስ እዋን ጸም እዚ ዓይነት ተመክሮ ክህልወና እዩ ዝድለ ዘሎ። ሰብ መጀመርያ ክገብሮ ዘለዎ ሰባት ዝገበርዎ ዓንቃፊ መደላድል ከፍርስ ኣለዎ። ኢየሱስ ነቲ ብግዚኡ ዝነበረ ሰብ ዝሰርሖ ባህልን ስርዓትን ጥሒሱ ነዛ ብኩሉ ንጽግቲ ሰበይቲ ረኺብዎ ንሕና እውን ከምኡ ክንገብር የድሊ። ባህልን ስርዓትን ካብ ኣምላኽ ክፈልዩና የብሉን።

ኢየሱስ ኣብ ዕላሎም ዘለዎ ጽምኣት ገሊጽላ። ዕላሎም ካብ ማይ ኣስትይኒ እናዓመቐ ናብ ሕይወት ዝህብ ማይ ሰጊሩ። ሕያው ማይ ዝብል ካብቲ ዝዛሪ ማይ ዝመጽእ እምበር ዕቋር ማይ ካብ ሄላ ዝመጽእ ኣይ ኮነን ዘስምዕ። ትርጉም ናይ እዚ ዝዛረቡሉ ዘለዉ ማይ ናይ ዘለዓለማዊ ሕይወት እዩ ዘስምዕ። እታ ሰበይቲ ኣብ ኢየሱስ ዘልኦ ኣፍልጦ እውን እናዓበየ ካብ ማንም ኣይሁዳዊ ናብ ነብዩ ናብ መስሕን መኃኒን ከይዱ ።

ጽምኣት ኣምላኽ እውን ነርዋ እዩ። ኢየሱስ ልዕሊ ዝኾነ ካልእ ኣይሁዳዊ ከም ዝኾነ ምስ ፈለጠት ሕቶ ኣቐሪባትሉ። ቀንዲ ትሕዝቶ ሕቶኦ ኣምላኽ ኣበይ እረኽቦ እዩ ነሩ። ኣብዚ ጊዜ ሳምራውያን ካብ ኣይሁድ ተፈልዮም ኣብ ኢየሩሳሌም ክንዲ ስርዓት ኣምላኽ ዝገብሩ ኣብ ትሕቲ እምባ እዮም ዝገብሩ ነሮም። ኣይሁድ ግን ኣብ ኢየሩሳሌም ጥራሕ እዩ መስዋዕቲ ክዓርግ ዝግብኦ ይብሉ ነሮም። እዚ ኾይኑ እቲ ድሕሪ ምጽኣት ክርስቶስ ግን ቦታ ዘይ ኮነ ወሳኒ እምነትናን ልብናን እዩ።

እዛ ሳምራዊት ሰበይቲ ሕይወታ ካብ ኣምላኽን ሕጉን ስለ ዝርኣቐ ብርቱዕ ጽምኢ ነርዋ። በዚ እያ ኸኣ ካልኣይ ጊዜ ኣብዚ ሄላ ከይወርድ ካብቲ እትብሎ ዘሎኻ ኩሉ ጊዜ ዘርዊ ማይ ሃበኒ እናበለት ዝሓተት። ኢየሱስ እቲ ዘድልዮ ዘይውዳእ ማዕከን ማይ ዘለዓለማዊ ሕይወት ክህባ ስለ

ዝኸእል ክትቀርቦን ዝብላ ክትአምንን ነገርዋ፤ ጽምአታ ናይ ብሓቂ ርክብ ምስ ሰብን አምላኽን እዩ ነሩ። ንጽምአታ መልሲ ዝህብ ስለ ዝረኽቡት ከም ዝፈለገን ከም ዝግደሱላ ከምትርኢ ገርዋ። ንሱ ወላእኳ ውሽጣ ክፈልግ ዘቕስን አይኹን አነጺሩ ብቅንዕና ነገርዋ። ኣብ ሕይወት ሰባት ቀንዲ ዘድሊ ልቢ አበይ ከም ዘሎ እዩ እምበር ጀግራፊካዊ ቦታ አይኮነን፤ ሓቀኛ አምልኽ ኣብ ሓቅን ብመንፈስን ዝፍጸም ጥራሕ ምጻኑ እግሂዱ ነገርዋ። ነታ ዘይቅሱን ሕይወት እትነብር ዝነበረት ንመጀመርያ ጊዜ ኣብ ሕይወታ ዝርድኦ ሰብ ረኺባ፤ በዚ ሓጎሳ ክትቆጸጸር ስለ ዘይክአለት ዘገርም ዕትሮኦ ሓዲጋ ጽምአ ረሲዓ ንደቂ ዓዳ ክተካፍል እንጎየየት ንዓዲ ተመሊሳ። ኣብ ወንጌል ብሓቂ ዝአመኑ ሰባት ቀዳመይቲ ዝገብርዎ ኣብ ስብከተ ወንጌል እዮም ዝወፍሩ። ንኢየሱስ ብሓቂ ዝረኽበ ሕይወት ቀጺሎ ዝገብሮ ንኻልኦት ኣብ ኢየሱስ ከም ዝመጽኡ ምግባር እዩ እዛ ሰበይቲ ንደቂ ዓዳ ኣብ ኢየሱስ ክትዕድም እናጎየየት ከይዳ።

ኣብቲ ዓዲ ብዙሓት ዝጸምኡ ነሮም ንሳ ግን ትፈልጥ አይነበረትን። እቲ ዝገርም እዚአም እቶም ዝጸልእዎን ዝጸርፍዎን ዘዋርድዎን ዝነበሩ፤ ገሊኦም ኣሰብኡታ ዝነበሩ ምስኦ ርክብ ዝነበሮምን እዮም። ዝሓለፈ ብዘየገድስ እናጎየየት ከይዳ እቲ ቅቡእ አምላኽ መጺኡ ከምዘሎ ነገራ። ገለ ካብኦም ሰሚዖማ ዝበለቶ ከረጋግጹ ኣብቲ ዔላ መጺኦም። ዝመጽኡ ግን ንሳቶም እውን ጽምአት ነርዎም፤ ንአምላኽ ክፈልጡ ሃንቀው ይብሉ ነሮም። ሕያው ማይ ክህቦም ኣብኡ መጽኡ ሽቡ ጽምአም ክረዊ ጀሚሩ። በይሁድ ዝዋረዱ ዝንዓቕን ዝነበሩ መስሕ ኣብ መንግሥም ኣብ ዔልኦም መጺኡ ክሰምዑ ናይ ብሓቂ ዝገርም እዩ። ጽምአም ካብቲ ዘይምእማኖም ይዓቢ ነሩ እዩ። ኣብ መጨረሻ ኸአ ባዕላትና ሰሚዕና ደኦ እዚ ሰብ እዚ ብሓቂ ክርስቶስ ምድጎን ዓለም ምጻኑ ፈሊጥና እምበር ብዘረባኺ አይኮናን እንአምን ዘሎና ኢሎማ።

ኣብ ጉዕዞ እምነት ክልተ ነገር ኣሎ ክንፈልጦ ዘሎና፤ ፩ያ ንአምን ምኽንያቱ ሓደ ሰብ ብዛዕባ ኢየሱስ ስለ ዝነገረና፤ ፪ይ ንአምን ምኽንያቱ ባዕልና ኣብ ሕይወትና ንኢየሱስ ስለ ዝረኽብናዮ። ኣብዚ እዋን ጸም ቤተ ክርስትያን ንኹልና አመንቲ ኣብ ሕይወትና ባዕልና ንኢየሱስ ክንረኽቦ ምስኡ ናይ ባዕልና ተመክሮ ክህልወና ትደልየና።

ኣብዛ እንነብራ ዘሎና ዓለም ኩልና ዝተፈላለየ ጽምአት ኣሎና፤ እቲ ቀንዲ ግን ጽምአት አምላኽ እዩ። ከምዛ ሳምራዊት ሰበይቲ አምላኽ ኣበይድኦ ኣሎ? ኣበይ ክረኽቦ እኽእል ዝብል ኣብ ናይ ብዙሓት ሕልና ኣሎ። ክንረኽቦ እንተ ኾና ከምዛ ሳምራዊት ሰበይቲ ኣብ ናይ ገዛእ ርእስና ሕይወት ክንርኢ ኣሎና፤ ኣብ ሓዲስ ሕይወት ኣብቲ ኢየሱስ ዝዛረበሉ ዘሎ ሕይወት ጸጋ ክንኣቱ እንታይ ክንገብር ከም ዘሎና ክንፈልጥ ድለትና ወሳኒ እዩ።

ኣብ እንታይ እዩ ዘሎ ጽምእና? ኣብ ጥምቀትና ጸጋ እምነትን ዘለዓለማዊ ሕይወትን ተቐቢልና ግን ነዚ ዝተቐበልናዮ ክነብሮ ኢልና እንታይ ስጉምቲ ወሲድና። ንንዋታዊ ነገራት፤ ንምቕት፤ ንስልጣን ንክብሪ ድዩ ዘሎ ጽምእና? ከመይ እንተ ገበርና እዩ እቲ ኢየሱስ ዝገልጸልና ንጽምእና ዘርውዮ። ብርግጽ ኢየሱስ ምንጪ እቲ ማይ እዩ፤ ኣብኡ እንተ ኾናና ሓገዝ፤ ምልኣት፤ ተሓድሶ እቲ እንደልዮ ክንረክብ ኢና። ኣብዚ ጊዜ ጸም ፵ ንዑናይ ኣብቲ ዔላ ንውረድ እሞ ንኢየሱስ ንርከቦ፤ ሽቡ ማይ ሕይወት ዘይነጽፍ ካብ ውሽጡ ስለ ዝፍልፍል ነቲ ብርቱዕ ጽምእና ከርውየልና እዩ። ነናሰይ ንኣኻ ንሕያው አምላኽ ትናፍቕ ኣላ (መዝ 42:2) እናበልና ኣብቲ ሕያው አምላኽ ንመለስ። ጸሚእካ እንከሎኻ ኣብ ማይ ሕይወት ዘይምስታይ ሞት እዩ ዘስዕብ ብመንፈስ ብፍምኢ ፍቕሪ አምላኽ ከይንመወት ኣብዚ ቅዱስ ጸም ኣብቲ ምንቺ ማይ ሕይወት ዝኾነ ኢየሱስ መድሕና ንመለስ። ብጸግኡ ይሓግዘና።

አባ ንጉሠ ፍሥሓ